

Этәйнең аты “Весёлый”

“Атларны жиксәң, жик яхшысын,
Дугалардан биек башлысын”, -

дип халык юкка гына жырға салмагандыр. Безнең этәй Гайнуллин Габденур “ат жене” кагылган бер кеше иде. Гомере буена ат жикте. Хәзерге яшьләр машиналарын ничек караса, этәй дә атын шулай тәрбияләде, хәтта бездән дә атын якынрак күрде. Ә инде Сабантуе якынлаша башласа атка аерым игътибар, тәрбия булды. Ул бик матур, ыспай гәүдәле, “Веселый” кушаматлы кара айгыр жикте. Аны яз башыннан чабышка хәзерләде. Көн дә шикәр ашатты, йомырка эчерде.

Шулай берзаман энәй Сабантуена кунаклар кайтса төш пешерермен, үзләренә дә күчтәнәчекә жирермен дип, базга бер чиләк йомырка жыеп куйган. Ишек алды ягыннан базның ишеге бар иде. Этәй көн дә шуннан кереп энәйнең йомыркаларын алып атына эчертеп бетергән. Энәй базга төшсә, бер йомырка да калмаган. Билгеле инде, этәйгә каты эләккән. “Үз атыңмыни, колхоз атына бер чиләк йомырка эчерергә. Теләсә каян тап миңа хәзер”, - дигәч, этәй башын иеп колхоз рәисе Баян Вәлиевич янына китә. Б.В.Әхмеров нишләсен, жиңел холыклы этәйдән берәз шүрли иде, справка язып бирә. Этәй тавык фермасыннан бер чиләк йомырка алып кайта. Әлбәттә, этәйнең аты Сабантуенда беренче килә. Жайдагы Сәетшәриф Гайнуллин- Минемулла абыйның малае булды, гел шул чапты. Берничә ел рәттән, авылда гына түгел, күрше авыл Сабантуйларында да безнең “Веселый” авыл данын яклада, беренчелекне бирмәде.

Берзаман этәйнең атын чегәннәр урлап китә. Шәрифжан абый белән бер атна эзлиләр, кайларга гына бармыйлар. Насып булгач, Әлнәштән табып алып кайталар. Этәй ул атын озак еллар тәрбияләп жикте.

Авылымда ел да гөрләп Сабантуйлары үтә. Уздырыла торган урыны да искиткеч матур. Хәтта, зур акчалар түләп танылган жырчыларны да чакыралар. Ат чабышлары да ел да булып тора. Махсус ипподром да бар. Шөкер, бар да матур, бар да күңелле, мулдан, бай үтә. Ләкин, күңел элеккеге Сабантуйларын, этәйнең кара айгырын житәкләп килгән чакларын сагына. Мөгаен, үтеп киткәнгә борылып карап, үткән яшьлегезне сагынабыздыр инде. Сабантуйның күрке - ат чабышлары озак еллар булып торсын, тик машина чабышларына гына әйләнмәсен иде.

Рәмзия Туктаманова, Бәзәкә, 2024 ел, 4 июнь





